

శబ్ద సందేశం

పెద్దమ్మీ అనుసూయా! సినపాపా అలిమేలూ! ఒరే నాయినా, సత్తిబాబూ! మీరు బాగుండారా? ఎర్రబాగులోడు మీ నాయినెట్టా ఉండాడు? ఎట్టుండారో, ఏమైనారో అతీ గతీ తెలియకుండా పోయెగదమ్మా! నే నేం జేతు? అయినా ఇప్పు డనుకోని, ఇంకొంచేపటికి బయల్దేరి రావడమేమన్నానా! రెండు మూడేండ్ల ఎవ్వారమైపోయే గదా! అయినా సరే, నే నిట్టా రాకనేపోదును. ఇరాక్కు ఇరానుకు యెళ్లొచ్చినోళ్లు, దుబాయికీ కువైట్టుకు యెళ్లొచ్చినోళ్లు సెవిలో ఇల్లుగట్టుకోని పోరిరి గదమ్మా!

“కూలీ నాలీ చేస్తే వచ్చేది గారెతోక సంపాదనే గదా! దాంతో మీ రెట్టా మిగిలి మిట్టనపడతారే అమ్మీ? బిడ్డలు పెరిగే వయసు కదా! వాళ్లకు కడుపునిండా తిండిపెట్టొద్దా? కట్టుకోను నాలుగు జతల బట్టలుండొద్దా? వానొస్తే పందిరి మాదిరిగా నీళ్లు జల్లించే ఈ పూరింటిని కొంచెం గట్టిగా వానకూ, గాలికీ నిలిచేటట్టుగా కట్టుకోవద్దా? ఇంక నాలుగేండ్లు పోతే పెద్దమ్మి అనసూయకు పెండ్లి సెయ్యొద్దా? మా మాట సెవిలో యేసుకోని ఒకసారి గల్చుకు పోయిరాయే పిచ్చిదానా! ఆడ రాజా సంపాదన గదా! నువ్వు వూఁ అను సాలు. బొంబాయికి తీసుకపోయి గల్చుకు పంపించే ఏర్పాట్లన్నీ చేసేవోళ్లు ఇప్పుడు పూరి కొకరుండారు. దేనికైనా తెంపు సెయ్యాలే ఎర్రమొగమా! పులిచెర్లలో మీ పెద్దమ్మ కొడుకు సోదీ పోయినాడని సెప్టివి గదా! నువ్వున్నూ సోదీకే ఎళ్లు. పొయ్యేటప్పుడు పకీర్లుగా పోయినోళ్లు వచ్చేటప్పుడు నవాబులుగా తిరిగొస్తారు తెల్చునా? అంటా ఎచ్చబెట్టిరి. అందుకు దోడు నెల కొకర్నో, ఇద్దర్నో బొంబాయికి రైలెక్కించే బంగారుపాలెం పెదబ్బనాయు డోకడు పోతావా, చస్తావా అని నా పీకల మీద కూచండిపోయే.

‘నీ మాటేమి? పోయి రమ్మంటావా? దయిర్నంగా ఒకమాట సెప్పు’ అని నొక్కి నొక్కి అడిగితే మీ నాయిన గూడా, నా కర్మకొద్దీ ‘ఏమో నీ ఇష్టమనినట్టుగా తల వేలాడేశా. పోటోలని, పాసుపోర్టులనీ, వీసాలనీ, ఇంకా అదనీ ఇదనీ, కడకు అదంతా నే న్నూచుకుంటాలెమ్మని పెదబ్బనాయుడు బయల్దేరదీశా, అమ్మ ఏందో మోయరాని ముల్లె మోసుకొస్తుందని మీరున్నూ కిముక్కుమనకుండా ఉండిపోతిరి. ‘నువ్వొకతివే కాదులే, నీతో గూడా కొత్తపేట నుంచి రాయపాటి తులసమ్మ గూడా వొస్తా’దని పెదబ్బనాయు డంటే, ‘ఇంకేమిలే, దారి తోడు దొరికింద’ని నేనూ సమాధానపడిపోతిని. రేణిగుంటదాకా వచ్చి మీ నాయన రైలెక్కించె. రైలు కదిలి మీ నాయన కనుమరుగుయ్యేటప్పటికి మడుగులో గుండు పడినట్టుగా మనసంతా నిలవిల్లాడిపోయి. ఇంకెప్పుడు రేణిగుంట టేషన్లో దిగబోతామో, ఎప్పుడు దిగబోతామో అని ఊహించుకోవడం చూడబోతామోనని కుంపటిలో పాట్టేసి కుమ్ము పెట్టినట్టుగా, గుండెల్లో నుంచి ఏడుపు ఎగదన్నుకొచ్చె. ‘అప్పుడే కన్నీళ్లు

పెట్టుకుంటే ఎట్టనే నాగమనీ! నాలుగు రాళ్లు ఎనకేసుకోవాలంటే, పదిమందిలో పేరుగా బతకాలంటే మనసు రాయి చేసుకోవాల' అని తులసమ్మ సరిది చెప్పింది.

రైల్వో నేమో మన మన్నులూ కనిపిస్తా వుండ్రీ, మన మాటలూ వినిపిస్తా వుండ్రీ. తీరా బొంబాయి టేషన్లో దిగేటప్పటికి నేల యీనినట్టుగా ఒకటే జనం. పెదబునాయుడు ముందుగా నడస్తా ఉంటే, నేను, తులసమ్మ ఒకరి చేతు లొకరు పట్టుకొంటిమి. వాళ్లెవరో ఏజంట్లంటమ్మా - సూటూ, కోటూ యేసుకోని ఒక్కొక్కడూ అంతెత్తున దండకుపోయెచ్చిన సిపాయిల మాదిరుండారు. వాళ్లెదురుంగా వచ్చి పెదబును పలకరించిరి. మమ్మల్ని ఎగాదిగా జూచిరి. టేషను బయట ఒక మూడు చెక్రాల బండిలో కూచోబెట్టిరి. ఆ రోడ్లపైన ఇన్నీ అన్నీ బండ్లు కాదు, ఇందరూ అందరు మన్నులు కాదు, వాళ్లందురూ యాడికి పోతారో, ఏంపని చేస్తారో, ఏమి తిని బతకతారో అంతానాకయోమయంగా ఉండిపోయి. మమ్మల్నెక్కించుకున్న బండేమో, రోడ్లు దాటి, ఈదులు దాటి, సందుల్లో గొందుల్లో తిరిగి ఆఖరు కొకచోట నిలిచిపోయి. చూసేదానికి చిన్న ఇల్లు మాదిరుందే గానీ, లోపలికి పోతే పోయినంతదూరమూ ఇల్లే. అక్క డొకచోట మాకు తోడుగా ఇంకొక నలుగురాడోళ్లు కనిపించిరి. అందులో ఇద్దరేమో అరవం మాటాడేవోళ్ళు.

ఒకామెది మైసూరు. ఇంకొకామె అన్ని బాసలూ కొంచెం కొంచెం మాటాడుతుంది. తురకాణంలోనైతే ఏజంట్లనైనా అదరగొట్టేస్తుంది. మళ్లీ తెలిసింది - ఏమంటే ఈ నాలుగో ఆమె - ఆమె నందురూ సుల్తానా అని పిలస్తారు. ఆమె మే మా ఇంట్లో అడుగు పెట్టినప్పటినుంచి, మమ్మల్ని ఎక్కడికి చేర్చించాల్సో అక్కడిదాకా మాతోనే ఉంటుందంట! చూడగా సూడగా ఆమె గూడా ఒక ఆడ ఏజంటనే అనిపించింది. ఆమె మాట కక్కడ తిరుగు లేదని గూడా తెలిసింది.

ఇక మీదట మీరు చీర మాట, జాకెట్టు మాట ఎత్తగూడదు - అనింది. తోడుక్కునే దానికి పొడుగ్గా ఒక షరాయి, దానిపైన ఏసుకోను మోకాళ్లకిందకి జారే జుబ్బా ఇచ్చి, పైటకు బదులు సన్నటి పేలిక ఒకటి వలెవాటుగా ఏసుకోమనింది. 'రోజుకు రెండుసార్లు స్నానం చెయ్యండి. సోపు బాగా అరగరుద్దండి. ఎనకాడకుండా గొంతుదాకా తిండి దట్టించండి. చూస్తే కండ్లకు నదురుగా వుండాల. ఈసురోమంటా, ఈలకరచుకోనుంటే ఎట్ట? మీరుపోయే దేశంలో మన్ను లెట్టా ఉంటారో తెల్సనా? గిచ్చితే నెత్తురోచ్చేటట్టు పెద్దపెద్ద రబ్బరు దిమ్మలమాదిరుంటారు. ఆ సంగతి మనసులో పెట్టుకోండి. డాక్టర్లొస్తారు. పరీచ్చలు చేస్తారు. పోట్లు తీసేవాళ్లొస్తారు. పోట్లు తీస్తారు. ఇంకా ఎన్నో పస్లుంటాయి. అదంతా మీ కెందుకు? ఈడ వంటా, వార్చూ నేర్చుకునేదే మీపని. నేర్పించేదానికే నే నుండేది. మీరు తినే అన్నాలూ, పులుసులూ. పచ్చళ్లూ అదంతా ఆడ డండలాయించగూడదు. పులాపు, కట్లెట్టు, ఆమ్లెట్టు, ఫ్రైలు, కుర్మాలూ, చపాతీ, పూరీ, చికెన్ రోస్టు, ఎగ్ బిర్యానీ ఇంకా ఇటుమంటి వెన్నో ఉండాయి. నాలుగు రోజులు నేను చేసి చూపిస్తా, మళ్లీ రోజు కొక్కొక్కటి మీరే సెయ్యాల' అని వంటింట్లోకి నడిపించింది.

నేర్చుకొనేది, చేసేది, తినేది అంతవరుకు బాగానే ఉంది. ముసళ్ల పండగంతా ముందుడాదని మా కేం తెలుసు? రేయీ పగలూ గూడా దీపాలు మండే ఆ చీకటి సారంగంలో ఎంతకాల ముంటిమో తెలీదు. ఆఖరు కొకనాడు 'మొన్నాటికే ప్రయాణం, సిద్ధంగా ఉండండి' అనిరి. ఆ రోజు గూడా రానే వచ్చె. ఇంకాసేపటికి ప్రయాణమనగా, 'ఇదుగో - ఇది మీరేసుకోవా' లంటా నల్లటి బురఖా పైకి తీసిరి. కండ్లు కనిపించేటట్టు రెండు బొరికలు, గాలి ఆడేటట్టుగా ముక్కు కింద ఇంకొకటి - భూతాకారాలాయకట్టుగా ఆ ముసుగులు తోడుక్కునేటప్పటికి మాకు ఏడుపాచ్చేసింది. ఇంతకన్నా

ఈదుల్లో అడుక్కుతిన్నా మేలే ననిపించింది. మా ఏడుపు మేము దిగమింగుకుంటా ఉంటే సుల్తానా బూబు ఏమనిందో తెలుసునా?

దేశానికంతా పెద్దగా ఢిల్లీలో పెసిడెంటని ఒకాయనుండాడంట. ఒకసారి గల్పు కెళ్లినప్పుడు ఆయన భార్య ముసుగేసుకోక పోయినందువల్ల యిమానంలోనే ఉండిపోయిందంట. ఎంతటోల్లకైనా అక్కడిది తప్పదని గదమాయించింది.

సరే, ఈ ముసుగులో నేను కల్లారు నుంచొచ్చిన నాగమని మాదిరిగా లేను. నా పక్కనుండే ఆమె కల్లారి నుంచొచ్చిన రాయపాటి తులసమ్మ మాదిరిగా లేదు. మే మెవరమో ఏమో మాకే తెలియకుండా పోయినాక ఇంక ఏడుపెందుకని గమ్ము నుండిపోతిమి. టాక్సీ కారులో మమ్మల్ని ఏరుపోర్టుకు తోలిరి. ఏరుపోర్టుంటే ఇమానా లొచ్చి వాలే చోటు. చిన్నది చితకదేం గాదు. మన ఊరు ఊరంతా చేరినా అందులో ఒక మూలకు సరిపోదు, ఎన్నిగేట్లో, ఎన్ని అద్దాలో, ఎన్ని గోదాలో! అన్నీ తెలిసిన సుల్తానా బూబమ్మ ఉండపట్టి సరిపోయింది గానీ, లేకుంటే మేము బోనులో ఎలుకల మాదిరిగా చిక్కి బిక్కరించి ఉండుము. ఇమానం సంగతీ అంతే! నే' నింకా అది ఒక చిన్న పూరికొట్టమంత ఉంటాదనుకుంటిని. అమ్మో! శానా పెద్దది. వరస కారుమంది లెక్కన చూసినంత దూరం మన్నలే! మమ్మల్ని మా తావులో కూచోబెట్టిరి.

నాకయితే గుండె డబ్బడబ్బని కొట్టుకుంటా ఉంది. అందుకు దగినట్టు ఇమానంలో కూచున్నోళ్ళు ఒకరితో ఒకరు మాటాడుకోరు. ఒకరి ముఖం ఒకరు చూసుకోరు. పగోళ్ల మాదిరిగా మూతులు బిగించుకో నుండారు. ఉన్నట్టుండి - 'చూడు సూడు. ఎగరతా ఉంది, ఎగరతా వుంది.' అని తులసమ్మ నా సెవిలో గుసగుసలాడింది. 'బెట్టులు తగిలించుకుంటిరా లేదా' అని సుల్తానా పైకి లేచింది. మాకు తెలికపోతే తానే తగిలించింది. కిటీకీలో నుంచి మబ్బులు పరుగెత్తడమైతే కనిపిస్తాది గానీ, ఇమానం కదిలేది కనిపించదే! రెండు గడియల్లో టిపినుపొట్లా లిచ్చిరి. రాత్రంతా సరిగ్గా నిద్ర లేదేమో, టిపిను తినేటప్పటికి చల్లటి ఇమానంలో ఒళ్లు తెలియకుండా నిద్రొచ్చేసింది. ఎంతసేపు నిద్రపోతిను! ఉన్నట్టుండి పులికిపడినట్టుగా నిద్రలేస్తేని, 'ఇంకొక రెండు గంటల్లో జెడ్డాలో దిగతాము' అనింది సుల్తానా.

జెడ్డాలో దిగేటప్పటికి పొద్దు పదిబార లెత్తున ఉంది. ఆడ తూరుపో, పడమరో తెలియడంలేదు. 'పిచ్చిదానా, సాయంత్రమేమో' అనింది తులసమ్మ. ఆడ గాజు పొడి జల్లించినట్టుగా ఎండకురుస్తా ఉంది. నేలపైకి దిగితిమా, కాలే పెనుములోకి దిగితిమా అనిపించింది. నీడపట్టు కోసరం పరుగు దీస్తీమి. ఇక్కడితో ప్రయాణం అయిపోలా, జడ్డా నుంచి రియాజ్ వెళ్లాల' అనింది సుల్తానా, మళ్లా ఇంకొక ఇమానం. అందులో వక్క కొరికేంతసేపు ప్రయాణం, అక్కడ్నుంచి అ దేందో ఏరు బస్సుంట. అందులో కెక్కించిరి. అయితే కాసేపటికే దిగిపోతిమి. 'ఇప్పుడింక రావల్సిన చోటి కొచ్చేసినాం. దీని పేరు ఆల్ఫునమ్. ఇక్కడ్నుంచి మీకూ నాకు తెగతెంపులు, మీలో గూడా ఎవరి దారి వాళ్లదే' అని చెప్పేసింది సుల్తానా.

జమాజట్టిల మాదిరిగా, ఎర్రగా, నడగొండ లాయకట్టుగా కొందురు ఆసాములు అక్కడి కొచ్చినారు. ఒక్కొక్కరి చేతా ఒక పోటో. దాంతో మేము తీయించి పెట్టుకున్న పోటో పాటా ఏసి చూసి ఎవరెవరు ఎవర్ని తీసుకపోయేది కేటాయించేసినారు. తీరా ఎవరి దోవ వాళ్లు చూసుకోవల్సి వచ్చేటప్పటికి, పోవడానికి కాళ్లు రాక తులసమ్మ నన్ను పట్టుకోని బావురుమని ఏడ్చేసింది. నేనూ ఎక్కిళ్లు పెడతా ఏడ్చేసినా, సుల్తానా మమ్మల్ని బలవంతంగా ఇడదీసి తీసుకపోయి ఒక్కొక్కర్ని ఒక్కొక్క కారులో కూచోబెట్టింది. ఆసామి వెనక సీట్లో కూచొన్నాడు. డ్రయివరు ముందుసీట్లో కొచ్చినాడు. నల్లటి

తోలేసుకోని, వాడిన ముఖం పెట్టుకోని ఆ డ్రయివరు గూడా ఏదో పరాయి దేశం నుంచే వచ్చినాడు
మాదిరుండాడు. టీరింగు చక్రం దగ్గర కూచున్న డ్రయివరుగానీ, అదే సీట్లో ఇంకొక పక్కన కూచున్న
నేను గానీ ఆ కారులోనే ఉండామని లెక్కపెట్టకుండా వెనుక సీట్లో ఆసామి మత్తు మగతలో జోగిపోతా
ఉండాడు.

పొద్దుపోయింది. చీకటి పడింది. మన దేశంలోనైతే దీపాలు పెట్టేయేళ. వాళ్ల పుణ్యానికీ కిటికీ
పూర్తిగా మూసెయ్యకుండా కొంచెం ఎలితి పెట్టినారు. చూసినంత దూరం ఇసిక పర్రలు, రాళ్ళూ,
రప్పలూ! అక్కడక్కడ అదొక రకం ఈతచెట్లు. అవి ఖజ్జారం చెట్లని తరవాత్తరవాత తెలిసింది. మసక
సీకట్లో ఇసిక మైదానం మురికినీటి చెరువు మాదిరుంది. రాళ్ళూ, గుండ్లూ లేచి పరిగెత్తబోయే నల్ల
జీవాల మాదిరుండాాయి. ఖజ్జారం చెట్లు తల ఇరబోసుకున్న దయ్యాల మాదిరుండాాయి. చుట్టుపక్కల
సడీ సప్పుడూ లేదు. కారు గూడా అలికిడి లేకుండా నున్నగా త్రోడు మీద జారిపోతా ఉంది. చీకట్లు
నల్లగా ఎలుగ్గొడ్ల ఆయకట్టు దూకతా ఉండాాయి. దిగులుతో నా మనసు నడుము ఇరిగిన జీవి మాదిరిగా
మూలగతా ఉంది. పోయింది ఏదో చేయిజారిపోయింది. ఏం దది? అవులే, తెలిసింది. ఉండూరు నుంచి
కాలు దీసి రాగానే నేను అయినవాళ్ల నందర్నీ పోగొట్టుకొంటిని. రైలెక్కినప్పట్నీంచి ఈ నాటిదాకా
దిగులుపడినప్పుడంతా దయిర్నం చెప్తా వచ్చిన దోవతోడు రాయపాటి తులసమ్మక్కను పోగొట్టుకొంటిని.
ఒంటిదాన్నిగా మిగిలిపోతిని. దేశం కాని ఈ దేశంలో నా కేముంది? ఎవరుండారు? తుమ్మినా, దగ్గినా,
ఒళ్లు నొచ్చినా, జొరం వచ్చినా నా బాగా, ఓగూ ఎవరు గమనిస్తారు? డబ్బు కోసరం ఎటువంటి
కనాకష్టపు పనికైనా తెగబడే మనిషిని ఏ భగమంతుడు మాత్రం దయతలస్తాడు?

ఉన్నట్టుండి కా రొకచోట నిలిచిపోయింది. ఎవరో గేటు తీసినారు. కారు లోపలికి పోయింది.
మళ్లా గేటు పడిపోయింది. డ్రయివరు కారు తలుపు తీసినాడు. నేను కిందికి దిగితిని. చుట్టుపక్కల
ఇండ్లుండేదీ లేందీ కనిపించకుండా రెండు నిలుపు లెత్తున పెద్ద పారి గోడలుండాాయి.

నడిమదైన మహీడి ఉంది. చుట్టూ ఇసికే. మన బందారు చెట్ల మాదిరిగా చిన్న చిన్న
పొదలుండాాయి. ఆ డొకటి, ఈ డొకటి ఖజ్జారం చెట్లుండాాయి. తల పైకెత్తితే ఆకాశం కనిపిస్తాది.
జైలు జైలంటే ఏందో ఇంతకాలం తెలియాలా. అప్పుడు తొలిసారిగా తెల్సింది. పక్కవాకిలి నుంచి
బయటికొచ్చిన చెయ్యొకటి రమ్మన్నట్టు సైగ చేస్తా ఉంటే, మెట్లెక్కి లోపలి కడుగు బెట్టినా, ఆ ఆడామెకు
నలభై యాభై ఏండ్లుండొచ్చు. ముసుగు లేదు. ఇంట్లో ముసుగేయరేమో, నా కప్పటిదాకా తెలియదు.
షరాయి, జాబ్బా మామూలే. ఆయమ్మనే నేనుకొన్న బురఖా తీసేసింది, ఇద్దురమూ ఎదురెదురుగా
నిలబడినాము. చెరిగిన తల, మాసిన గుడ్డలు, చేతికి మసి మరక, ఇదంతా చూస్తే ఆమె ఆ ఇంటి
యజమానురాలు మాదిరి లేదు. ఆమె నా చెయ్యి పట్టుకుంది. లోపలికి తీసుకుపోయింది. అక్కడ
హాల్లో టి.వి.గొంతు చించుకుంటా ఉంది. పిల్లకాయలు ఈలలేస్తా, చేతులు తడతా నానా రబస
చేస్తాఉండారు. గన్నేరు పువ్వు రంగుతో, కండలకు కొదవ లేకుండా బొద్దుగా, నున్నగా బంగారు నగలతో
మిసమిసలాడిపోతాఉంది ఇల్లాలు. ఆమెసుట్టూ అంతోళ్లు, ఇంతోళ్లు ఏడెనిమిది మంది దాకా బిడ్డలు.
వాళ్లందురూ నన్ను మిరిమిరి సూచినారు. నన్నక్కడికి తీసుకుపోయినామె అదేందో బాసలో నన్ను
సూపిస్తా ఏందేందో సెప్పింది. ఆ ఇంటి బాశాలి అన్ని మాటలకూ తలూపిందే గానీ, మాట మాత్రం
పెదిమ మీదికి రానేలేదు. ఆ ఇంట్లో మొదట కనిపించిన ఆడామె ఎవరో గానీ, దేవతా మన్ని మాదిరిగా
నన్నాదరించింది. ఆమె మాటాడే బాస కొంచెం కొంచెం అరవం మాదిరిగా ఉంది.

మీరు పుట్టక మునుపు నేను , మీ నాయిన కూలి పన్న కోసరం బెంగులూరు దాకా

యెళ్లస్తేమిగదా! అప్పట్లో కొందురు అరవోళ్లు గూడా మాతో కలవడం వల్ల నాకున్నూ ఒకమాదిరిగా అరవం అర్థమవుతుంది. మన ఊళ్లో ఒక సందు సందంతా సాయంలే గదా! వాళ్ల మూలంగా కొంచెం తురకాణం గూడా వచ్చు. ఆమాత్రం తురకాణం ఆమెకున్నూ వచ్చినట్టే ఉంది! ఎప్పుడు తినిందో ఏమోనని, ఆయమ్మ నన్ను తీసుకపోయి బెడ్డో, గుడ్డో, పూరీయో, గీరీయో - కాలే కడుపుకు ఏదైతే నేమి, కడుపునిండా తిండి పెట్టింది. పనిమన్నుల కని ఇంటికి కొంచెం దూరంగా, పారీ గోడకు ఆనుకున్నట్టుగా రూమొకటి కట్టిపెట్టినారు. ఆ రాత్రి మే మిద్దురూ ఆ రూములోనే పడుకొంటిమి. నడిరేయి దాటేదాకా ఆమె ఎట్టెట్టనో తనకొచ్చిన ఉపాయాలన్నీ అమలు పెట్టి ఆ బాసలో కొంచెం, ఈ బాసలో కొంచెం, ఆ సైగలో కొంచెం, మొత్తానికి నాకు తెలిసేటట్టుగా చెప్పాల్సిన సంగతులన్నీ చెప్పేసింది.

ఆ ఇంటి కామందుకు చమురు బావుల ఆదాయం లచ్చల లెక్కలో వస్తాదంట. ముగ్గురు భార్యలు, బిడ్డలు ఇరవైమందికి తక్కువుండరు. భార్యలు ముగ్గురికీ వేరేవేరే ఇండ్లు. ఈ ఇంట్లో పనిమన్నిగా ఉండిన పాకిస్తానామె వాళ్ల దేశం ఎళ్ళిపోయి రెండు నెలలయిందంట. అందుకని ఇంకొక పనిమన్ని వచ్చేదాకా పని జరిగేదానికని ఒక బంధువులింట్లో నుంచి ఈ మెను తీసుకొచ్చుకున్నారంట! ఇప్పుడే నే నొచ్చినాను. కాబట్టి ఏ పని ఎట్టా చెయ్యాల్సి నేర్పించి, ఈమె నాలుగు దినాల్లో మళ్ళీ తన పాతచోటికి తాను వెళ్ళిపోతుందంట! ఆ ఇంట్లో పనిమన్ని చెయ్యాల్సిన పన్నని గురించి ఆయమ్మ చెప్తూ ఉంటే నా గుండె గుబేల్ గుబేల్మని కొట్టుకొనింది. రాత్రి పడుకోబోయ్యేదానికి మునుపే రేపు తెల్లారి ఎవురెవురు ఏఏ టిఫిను తినేది అడిగి తెల్పుకోవాల. ఒక బిడ్డ ఉడకబెట్టిన గుడ్లు, ఎముకల సూపు కావాలంటాది. ఇంకొక పిల్ల పూరీ, ఉర్లగడ్డ మసాలా అంటాది. ఒక పిల్లకాయ చపాతీ, చేపలకూర అంటాడు. ఇంకొకడు ఖజ్జారం పండ్ల హల్వా చేసి పెట్టమంటాడు.

తెల్లారుజామున నాలగ్గంటలకంతా లేచి ఎవురెవురి కేది కావాలో అది చేసి పెట్టాల. టిఫిన్ల సంత ముగిసేటప్పటికి ఎనిమి దవుతుంది. అప్పటి నుండి ప్రజ్జలో నిలవబెట్టిన రకరకాల మాంసాలతో కసరుత్తు మొదలుపెట్టాల. నూనెల్లో, మసాలాలతో, కత్తుల్లో, కటార్లతో బిర్యానీలు, పలావులూ, వేపుళ్ళూ, ఆమ్లెట్లు, ఇంకా వాళ్ళు కోరినవన్నీ బేసిన్లకు బేసిన్లే వండేయ్యాల. ఒంటిగంటకంతా చేసినవన్నీ ఖాళీ చేసి ఎక్కడివాళ్ళక్కడ సొమ్మసిల్లి పడిపోతే అప్పుడింక పనిమన్ని మాసిన బట్టలన్నీ తెచ్చి, బుజంగూటిలోనుంచి చేతులు ఊడిపోయేటట్టుగా చాకిరేవు పెట్టాల. మళ్ళా సాయంత్రం అయిదు నుంచి వంటల తయ్యారీకితలపడాల. రాత్రి కానుకానూ వీడియో ముండరాకాసి మాదిరిగా గగ్గోలు పెడతాది. ఎవరూ ఒక పట్టాన భోజనానికి రారు. మనిమన్ని పడిగాపులు పడతా అగోరించాల. అందరూ తిని ఇల్లు మాటుమణిగేటప్పటికి గంట పదో, పదకొండో అవుతుంది. పనిమనిషి అయిదారు గంటలు పడుకోగలిగితే బమ్మండం.

'ధూ మాయదారి దేశాని కెందు కొస్తీవి అమ్మీ! ఇక్కడ నీకు ఏడవడానికైనా టైముండదే' అని కన్నీళ్ళు నాకు కనిపించకుండా ఆయమ్మ ముఖం అవతలికి తిప్పేసుకొనింది.

తాను చెప్పిన మేరకు ఆ ఇంట్లో నాలుగు రోజులుండి, పన్ను చేసే వయినమంతా నేర్పించి, ఎన్నో బుద్ధిమాటలు చెప్పి, ఆమె తన మామూలు చోటికి ఎళ్ళిపోయింది. పొయ్యేదానికి ముందుగా నన్నొక మాట అడిగింది.

"మీవాళ్లమో నిన్ను మరిచిపోరు. జాబులు రాస్తారు. ఏ డ్రయివరో, పనోడో పోస్టు పెట్టెలో నుంచి నీ కొచ్చిన జాబు తెచ్చి ఇంట్లో పడేస్తాడు. నీకేమో చదువు రాదు. జాబు చదువు కోలేవు.

చదువుకోనే రాకపోతే ఇంక రాసే దెక్కడ? ఏం జేస్తావు?"

నేను చిక్కీ బిక్కరించినాను. బదులు చెప్పలేక, ముందు గతేమో మనసుకు రాక తలను గోడకు పెట్టి కొట్టుకోవాలనుకున్నాను.

"సరేనమ్మా! దేనికైనా ప్రాప్తముండాల. ప్రాప్తముంటే నువ్వు మీ గడ్డకు పోతావు. లేకుంటే ఇక్కడే ఉంటావు. ఇక్కడే కండ్లు మూస్తావు. ఎవరి తలరాత ఎట్టా ఉండాదో? మనం కర్తలమా?" అన్నప్పుడు ఆమె తనపాటుకు తాను సాగబారిపోయింది.

ఏం జెప్పుదునమ్మా! నా బతుకిట్లా రాళ్లవంకకాడ తెల్లారిపోయింది. సీతమ్మ వారికి అశోకవనం మాదిరిగా నా కిది పెద్ద చెరైపోయింది. పగులంతా వంటింట్లోనే. అనేం మాసం ముక్కలో, అనేం గరంమసాలాలో, అనేం నూనెలో, అది మన్ని తినే తిండి గాదు. వీళ్లెట్టా తింటారో, ఎట్టా ఆరిగించుకొంటారో ఆ పరమాత్ముడికే తెలియాల. ఆడవాళ్ళు ఈగ వాలినా జారిపోయేంత నున్నగా, చెడమాగిన టమాటో పండ్లమాదిరి ఎర్రగా, గిచ్చితే నెత్తురొచ్చేటట్టుగా ఉంటారు. మగవాళ్ళు మస్తుగా సంపాదించుకొస్తే ఆడవాళ్ళు అన్ని హంగుల్లోను వాళ్ళకు ఖషామత్తు చేస్తారు. వాళ్ళకు వాళ్ళే మన్నలు.

ఇతర దేశాల నుంచి పట్టుకొచ్చిన నాబోటివాండ్రని ప్రజ్ఞా మాదిరిగా, మిక్కిలి మాదిరిగా, వాషింగు మిషను మాదిరిగా, ఒక పనిముట్టుగా చూస్తారు. అందరికంటే ముందుగా నిద్ర లేవాల. అందరి కోసరమూ వంటలు చెయ్యాల. అందరూ తినినాక మిగిలినదేమైనా ఉంటే తినాల. అందరూ నిద్రపోయినాక పడుకోవాల. ఒక ఇరుగు లేదు, ఒక పొరుగు లేదు. నా కష్టం, నా నష్టం, నా దుక్కం, నా బాధ చెప్పుకోవాలంటే ఇనే దెవురు? దినాలు, వారాలు, నెలలూ దొర్లిపోతూ ఉండాయి. ఈలోగా మీరు జాబులు రాసింది, లేందీ తెలియదు. ఇదిగో, ఈ జాబు నీ కొచ్చిందని చెప్పేదెవరు? వచ్చిందిబో, చదివి, ఇదిగోనమ్మా ఇదీ మీ వాళ్ళ సంగతి - అని చెప్పేదెవురు? ఇంక నే నింతేనేమో! మీరింతేనేమో! మీకూ నాకూ ఇంక చూపులేవేమో. మనం ఎదురెదురుగా కూర్చుని మాట్లాడుకోవడం కుదరదేమో. కండ్లలో మెదిలే నా బిడ్డల్ని ఇంక నేను కలల్లో మాత్రమే చూచుకోగలేమో. పూర్వ జన్మలో ఏ ఆలూ మొగుళ్ళకు ఎడబాటు చేస్తినో, ఏ పసికందుల్ని ఆకలితో మాడిస్తినో, ఏ వచ్చి కొమ్మల్ని ఇరిచేస్తినో, ఈ జన్మకు భగవంతుడు నన్నిట్లా, చిన్నచూపు చూసినాడు. కాకపోతే కట్టుకున్న మొగుళ్ళి వొదిలిపెట్టి, కన్నబిడ్డల్ని వొదిలిపెట్టి, ఉండూరొదిలిపెట్టి, అయినోళ్ల నందర్నీ వొదిలిపెట్టి, ఈ ఎండలు మండే చోటికి, ఈ చెట్లు మొలవని చోటికి, ఈ మంచినీళ్లు దొరకని చోటికి, మన మాట వినపడని చోటికి నే నిట్లా కొట్టుకొస్తానా?

ఇట్లా నేను పరిపరి విధాలుగా కుమిలిపోతా ఉండగా, ఒక దినం మధ్యాహ్నం ఆ ఇంటి పిల్ల ఒకతె పరుగెత్తుకుంటూ వచ్చిన నా చెయ్యి పట్టుకొని "నీకు పోను, నీకు పోను" అంటూ పక్కరూములోకి లాక్కొనిపోయింది. ఇదేం మాయరా దేముడా అని రిసీవరెత్తి చెవి దగ్గర పెట్టుకొంటి.

కడుపులో పాలు బోసినట్టుగా చెవుల్లో పెండ్లి మేళం మోగినట్టుగా నిండా ఏడాది గడిచిన తర్వాత మన మాట ఇనిపించింది.

"హలో! అమ్మీ నాగమనీ!"

పేరుపెట్టి పిలిచే దెవరబ్బా అని తబ్బిబ్బు పడిపోతా ఉండా, నోట మాట రాలా!

"నేనమ్మా! మీ పులిచెర్ల రంగన్నని" అనేటప్పటికీ, "అన్నా! నువ్వా!" అని బిత్తరపోతిని. ఎట్టనో మాట ఊడిపడిపోయింది.

"నేనే. తెలుసుగదా. నే నుండేది గూడా ఈ దేశంలోనే. నువ్వుండే చోటికి దగ్గరే. అంతా

నూరు కిలోమీటర్లుండొచ్చు. ఆల్బుఖారియా అంటారు. ఇక్కడ టైలరుగా ఉండాలే. ఇప్పుడు షాపులో నుంచే మాటాడతా ఉండా. కల్లూరు నుంచి మీ ఇంటాయన నా పేరిటికి జాబు రాసినాడు. నీకేమో అయిదారు జాబులు రాయించినాడంట. బదుల్లేదంట. తన జాబు నీకు చేరిందీ, లేందీ తెలియ లేదంట -"

చుట్టుపక్కల ఎవరూ లేకపోవటం గమనిస్తాని. నిండిన చెరువులో తూము తెరిచేసినట్టుగా ఏడుపోచ్చేసింది. ఎలుగెత్తి ఏడ్చేసినా.

"పిచ్చిమోగమా! ఏడవబాక! పోను పైన శానాసేపు మాటాడే వీల్లేదు. జాగరత్తగా ఇను! ఒకవేళ జాబు చేరినా, చదువుకోలేవు. అక్కడ మన బాస తెలిసినో ఛెవురూ ఉండరు. అందువల్ల నువ్వొక పనిచెయ్!" అనినాడు.

"చెప్పన్నా! చెప్ప!" అని గింజుకుంటివి.

"వారం రోజుల్లో నేను నీ కొక సంచి పోస్టులో పంపిస్తా. అందులో కల్లూరడ్రస్సు రాసి, స్టాంపు లంటించిన ఇంకొక సంచి, దాంతో గూడా ఒక ఖాళీ క్యాసెట్టు ఉంటాయి. మీ ఇంటిగల్లామె నడిగి టేప్ రికార్డరు తీసుకో! అందరూ నిద్రపోయాక నువు నీ రూములో కూచోని అందులో ఈ క్యాసెట్టు పెట్టు. ఏ మర నొక్కితే టేపు తిరుగుతుందో ఆ మర నొక్కు. ఆ పైన మాటాడు. టేపు నీ మాటల్ని పట్టేస్తుంది. ఆ క్యాసెట్టును నేను స్టాంపు లంటించి పంపే లోపలి సంచీలో పెట్టి, సుబ్బరంగా నాలుగో వైపు కూడా కుట్టేసి, ఎవరిచేతనైనా అది తపాలా పెట్టెలో పడేటట్టు చూడు. క్యాసెట్టు పదిరోజుల్లో ఇండియాలో, ఆంధ్రప్రదేశ్ రాష్ట్రంలో, చిత్తూరు జిల్లాలో, పులిచెర్ల మండలంలో, కల్లూరు గ్రామానికి పోయి, నేరుగా మీ ఇంటాయన చేతిలో వాలిపోతుంది. నీ భర్త, నీ బిడ్డలు, ఇంకా నీ కయినోళ్ళు అందరూ చుట్టూ కూచోని టేప్ రికార్డర్లో దాన్ని పెట్టి, బిస నొక్కి నీ మాటల్ని ఇంటారు. ఇట్లనే వాళ్లు గూడా నీకొక క్యాసెట్టు రికార్డు చేసి తపాలాలోనే పంపిస్తారు. ఏమమ్మీ! తెలిసిందా? సందేహ మేమైనా ఉండా నాగమనీ!" అని అడిగినాడు మా పులిచెర్ల రంగన్న.

"నీకు పున్నెముంటుందన్నా! పంపించు, తప్పకుండా పంపించు!" అంటిని.

ఆయన బిడ్డ పాపలు చల్లగుండాల. ఆయన ఇట్లు పదిండ్లు కావల. మా పులిచెర్ల రంగన్న దేవుడు మాదిరిగా నన్నాడుకొనినాడు. వారం దినాల్లోనే క్యాసెట్టొచ్చేసింది. ఇప్పుడు - రాత్రి గంట పన్నెండయింది. అందరూ నిద్రపోతా ఉండారు. నేను నా కిచ్చిన రూములో అడ్డుగు పెట్టినా, తలుపు మూసి గెడి పెట్టినా, టేప్ రికార్డరులో మరనొక్కినా, గొంతు ఇప్పినా, మాటాడతా ఉండా! అనసూయా, ఇంటా ఉండావా? అలిమేలూ, నా గొంతు నా గొంతు మాదిరిగానే ఇనిపిస్తా ఉండా? ఒరే సత్తిబాబూ! గొంతెత్తి ఏడస్తావుండావట్రా పిచ్చినాయనా! అసలే మెతక మనిషి మీ నాయన. కన్నీళ్ళు తుడుచుకుంటూ కడప దాటి అరుగుపైకి ఎళ్లిపోయినాడేమో! అనసూయా! నువు పైటలో మొకం దాచుకొని ఎక్కెక్కీ ఏడస్తావుండావేమో! అలిమేలూ! కూచోలేక సాపుగా నేలపైకి వాలిపోయిందేమో! భార్యగా భర్తనీ, తల్లిగా బిడ్డల్నీ ఇంతగా కష్టపెట్టిన నాకు పుట్టుగతులుంటాయా!

అనసూయా! అలిమేలు చిన్నపిల్ల. అన్నెం పున్నెం తెలియదు. దానికి అక్కవైనా నువ్వే, తల్లివైనా నువ్వే! పసివాడు సత్తిబాబును తల్చుకుంటే నాకు తిండి దిగదు. నిద్ర పట్టదు. ఏదైనా కావాలంటే వాడు పొర్లి పొర్లి ఏడస్తాడు. నా మీద ఒట్టే! వాణ్ణి కొట్టొద్దు. అమ్మణ్ణి! అలిమేలూ! నువ్వు అక్క జెప్పినట్టుగా ఇనుకోవాల. తమ్ముణ్ణి ముద్దుగా చూచుకోవాల. నా బంగారుతండ్రి సత్తిబాబూ! నువు స్కూలు కెళ్ళకుండా ఉండొద్దు. బాగా సదువుకో. సమ్మత్యరానికో, రెండు

సమ్మత్యరాలకో నేను తిరిగిచేటప్పుడు మీ కందరికీ పెట్టి నిండుకూ డ్రెస్సులు తెస్తా. అనసూయా! మీ రింక నాకు జాబుబు రాయొద్దు. ఇట్లనే మీరు కూడా ఒక క్యాసెట్టు తెప్పించి మీ మాటలు టేపు చేయించి పంపించండి. నా కెన్నెన్స్ సంగతులు తెలుసుకోవాలని ఉంది. మిర్చింటి చెంగమ్మ కొడుకు వాళ్ల నాయన కొట్టినాడని నే నిట్లా వచ్చేటప్పటికి ఊరొదిలి పెట్టి పరారై పోయిందే. ఆ అబ్బోడు తిరిగిచ్చినాడా, లేదా? మూడో ఇంట్లో కమలమ్మత్త కోడలు నవమాసాల గర్భిణిగా ఉండే. నే నొచ్చేసిన కొత్తలోనే నీళ్లాడి ఉంటుంది. ఏం బిడ్డ? మగబిడ్డా, ఆడబిడ్డా? నిరుడు వ నాకాలంలో వాన లొచ్చి, ఏటిలో కొత్త నీళ్లొచ్చినప్పుడు మన ఇల్లు సెమ్మిక్కి ఉండాల. అప్పుడు ఏ రెక్కడ పడుకొంటిరి? కొత్త నులక దెచ్చి మంచా లల్లుకొంటిరా, లేదా? మన ఇంటెనక ఒక కర్రపాకు చెట్టు నాటి వస్తినీ. అది ఎంతెత్తు పెరిగింది? పాపం, లేత చెట్టు. ఇప్పుడిప్పుడే వాన్లో ఆకు కొయ్యొద్దు. తల్లీ, అనసూయా! ఇంకొక ముఖ్యమైన మాట చెప్పాల నీతో!

మీ నాయన చూపుల కట్లా బింకంగా ఉంటాడు గానీ, మనసులో పసిబిడ్డే! ఆకలి కాలేదంటాడు. ఒకటికి రెండుసార్లు పిలిచి అన్నం పెట్టాల. ఈ రోజు స్తాన మొద్దులే అంటాడు. నీళ్లు తోడేసి పోసుకోమనాల. ఆయనకు ఎండాకాల మొస్తే పప్పు, చింతాకు పుల్లకూరంటే ఇష్టం. పండగ నెలొస్తే అనపగింజల తియగూరంటే ఇష్టం. వానాకాలమొస్తే పుట్టపూత కూరంటే ఇష్టం. ఆయన తనకిది ఇష్టమని చెప్పడు. అయినా నువు చేసి పెట్టాల. ఆయన్ను గూడా ఒక బిడ్డగానే చూచుకోవాల. ఏమమ్మా, తెలిసింది గదూ! మీ పులిచెర్ల మామ మళ్లీ ఈ మధ్య ఒకసారి పోను చేసి చెప్పినాడు. ఉగాది పండగ కంతా ఈ క్యాసెట్టు మీ చేతిలో ఉంటుందంట! ఉగాదికి మీకు వేపూత దొరుకుతుంది. కొత్త బెల్లం దొరుకుతుంది. మామిడి పిందెలు, చెరుకు ముక్కలు దొరుకుతాయి. మల్లెపూలు దొరుకుతాయి. పాపిష్టిదాన్ని నా కిక్క డేమీ దొరకవు. మళ్లీ మీ మద్దెకొచ్చి పడిపోతేనే నా కుగాది. ఎప్పుడొస్తుందో నాకుగాది? ఎప్పుడొస్తుందో నాకుగాది?

(ఆంధ్రప్రభ వార పత్రిక, 1994)